

REGIONAL NEWS UNIT, AIR CUTTACK

Mid-day Bulletin (2.32PM)

22 June - 2024

News Editor : Tapan Kumar Maharana

ମୁଖ୍ୟ ସମ୍ବାଦ

- ପୁରୀ ଶ୍ରୀକ୍ଷେତ୍ର ସମେତ ରାଜ୍ୟର ବିଭିନ୍ନ ଜଗନ୍ନାଥ ମନ୍ଦିରରେ ଭକ୍ତି ଓ ଶ୍ରଦ୍ଧାର ପାଳିତ ହେଉଛି ପବିତ୍ର ଦେବସ୍ନାନ ପୂର୍ଣ୍ଣିମା
- ଦେବସ୍ନାନ ପୂର୍ଣ୍ଣିମା ଅବସରରେ ରାଜ୍ୟବାସୀଙ୍କୁ ଶୁଭେଚ୍ଛା ଜଣାଇଲେ ରାଜ୍ୟପାଳ, ମୁଖ୍ୟମନ୍ତ୍ରୀ ଓ କେନ୍ଦ୍ର ଶିକ୍ଷାମନ୍ତ୍ରୀ
- ଜୁଲାଇ ୨୨ରୁ ଆରମ୍ଭ ହେବ ମାଟ୍ରିକ ସପ୍ଲିମେଣ୍ଟାରୀ ପରୀକ୍ଷା; ଗୋଟିଏ ସିଟିଂରେ ପରୀକ୍ଷା ଦେବେ ରେଗୁଲାର ଓ ଏକ୍ସ-ରେଗୁଲାର ଛାତ୍ରଛାତ୍ରୀ
- ପରବର୍ତ୍ତୀ ନିର୍ଦ୍ଦେଶ ପର୍ଯ୍ୟନ୍ତ ସ୍ଥଗିତ ରହିଲା ଜାତୀୟ ପରୀକ୍ଷଣ ସଂସ୍ଥାନ-ଏନ୍ଟିଏ ଦ୍ୱାରା ପରିଚାଳିତ ସି.ଏସ୍.ଆଇ.ଆର୍-ୟୁଜିସି ନେଟ୍ ପରୀକ୍ଷା

ଏବଂ

- ରାଜ୍ୟର ୨୪ଟି ଜିଲ୍ଲାରେ ଦକ୍ଷିଣ-ପଶ୍ଚିମ ମୌସୁମୀ ବାୟୁ ସକ୍ରିୟ; କଣ୍ଟାମାଳରେ ସର୍ବାଧିକ ୧୦୮ ମିଲିମିଟର ବର୍ଷା ରେକର୍ଡ

Ganjam/Rayagada/Nabarangpur/Boudh/Sonepur/Puri/Koraput/BHK
ଦେବସ୍ନାନ ପୂର୍ଣ୍ଣିମା

ଶ୍ରୀକ୍ଷେତ୍ର ପୁରୀରେ ଆଜି ପବିତ୍ର ଦେବସ୍ନାନ ପୂର୍ଣ୍ଣିମା ଅନୁଷ୍ଠିତ ହେଉଛି । ସକାଳ ୫ଟାରେ ମଙ୍ଗଳାର୍ପଣ ପରେ ଧାଡ଼ି ପହଣ୍ଡିରେ ଚତୁର୍ଦ୍ଦିଗୁଡ଼ି ସ୍ନାନବେଦୀକୁ ବିଜେ କରିଥିଲେ । ପ୍ରଥମେ ସୁଦର୍ଶନ, ପରେ ବଡ଼ ଠାକୁର ବଳଭଦ୍ର, ଦେବୀ ଶୁଭଦ୍ରା ଏବଂ ଶେଷରେ ମହାପ୍ରଭୁ ଜଗନ୍ନାଥଙ୍କ ପହଣ୍ଡି ବିଜେ ନୀତି ହୋଇଥିଲା । ପରେ ମଦନମୋହନ ଓ ରାମକୃଷ୍ଣଙ୍କୁ ମହାଜନ ସେବକମାନେ ପହଣ୍ଡି କରାଇଥିଲେ । ସ୍ନାନବେଦୀ ଉପରେ ଶ୍ରୀଜୀଉଙ୍କର ମଙ୍ଗଳ ଆଳତୀ ଓ ଅନ୍ୟାନ୍ୟ ଦୈନନ୍ଦୀନ ନୀତି ଅନୁଷ୍ଠିତ ହୋଇଥିବାବେଳେ ଅବକାଶ ପୂଜା ହୋଇ ବେଶ କରାଯାଇଥିଲା । ପରେ ୧୦୮ ଗରା ସୁବାଷିତ ଜଳକୁ ଗରାବଡ଼ୁ ସେବକମାନେ ସ୍ନାନବେଦୀ ଉପରେ ବିଜେ କରାଇଥିଲେ । ପୂଜାପଣ୍ଡା ସେବକଙ୍କ ଦ୍ଵାରା ସୁବାଷିତ ଜଳକୁ ପଞ୍ଚ ଉପଚାର ବିଧିରେ ପୂଜା କରାଯାଇ ସେହି ଜଳରେ ମହାପ୍ରଭୁଙ୍କୁ ସ୍ନାନ କରାଯାଇଥିଲା । ଅପରାହ୍ଣ ଗାଟାରେ ଛେରାପହଁରା ଏବଂ ପରେ ଶ୍ରୀଜୀଉଙ୍କର ଗଜବେଶ ଅନୁଷ୍ଠିତ ହେବ । ଏହି ବେଶ ଦେଖିବା ଲାଗି ଶ୍ରୀକ୍ଷେତ୍ରରେ ପ୍ରବଳ ଭକ୍ତ ସମାଗମ

ହୋଇଛି । ସେଠାରେ ଉପସ୍ଥିତ ଅଛନ୍ତି ଆମ ପୁରୀ ସମ୍ବାଦଦାତା ସୌମିତ୍ର
ରଞ୍ଜନ ହରିଚନ୍ଦନ । ଆସନ୍ତୁ ଶୁଣିବା ତାଙ୍କଠାରୁ...

- V/O -

ରାଜ୍ୟର ବିଭିନ୍ନ ଜଗନ୍ନାଥ ମନ୍ଦିର ଗୁଡ଼ିକରେ ରୀତିନୀତି ଅନୁଯାୟୀ
ଦେବସ୍ନାନ ପୂର୍ଣ୍ଣିମା ପାଳିତ ହେଉଛି । ସୁବର୍ଣ୍ଣପୁର ଜିଲ୍ଲାର
ପାତାଳିଶ୍ରୀକ୍ଷେତ୍ରରେ ଚତୁର୍ଦ୍ଧାମୂର୍ତ୍ତିଙ୍କ ଦିବ୍ୟସ୍ନାନ ପର୍ବ ପାରମ୍ପରିକ
ରୀତିନୀତିରେ ଅନୁଷ୍ଠିତ ହୋଇଛି । ତ୍ରିକୂଟ ପାହାଡ଼ର ଛଳିଆଶିଖର ସ୍ଥିତ
ମନ୍ଦିର ଗମ୍ଭୀରରୁ ଧାଡ଼ିପହଣ୍ଡିରେ ଦାରୁଦିଅଁମାନଙ୍କୁ ସ୍ନାନ ମଣ୍ଡପକୁ
ଅଣାଯାଇ ନୀତିକାନ୍ତି ପରେ ସ୍ନାନକାର୍ଯ୍ୟ ସମ୍ପନ୍ନ କରାଯାଇଛି ।

ବୌଦ୍ଧ ସହରର ଶ୍ରୀଜଗନ୍ନାଥ ମନ୍ଦିରରେ ଚତୁର୍ଦ୍ଧାମୂର୍ତ୍ତି ଗଜାନନ
ବେଶରେ ଦର୍ଶନ ଦେଉଛନ୍ତି । ତିନିଠାକୁରଙ୍କୁ ସ୍ନାନ କରାଇବା ପାଇଁ ବ୍ରାହ୍ମଣ
ସମାଜ ପକ୍ଷରୁ ସେବକମାନେ ଏକ ଶୋଭାଯାତ୍ରାରେ ମହାନଦୀରୁ ୧୦୮
କଲସୀରେ ଜଳ ଆଣିଥିଲେ । ସେହିପରି ଜିଲ୍ଲାର ହରଭଙ୍ଗା, ଚାରିଛକ,
ପୁରୁଣାକଟକ, ନାରାୟଣ ନଗର ପ୍ରଭୃତି ଅଞ୍ଚଳରେ ଦେବସ୍ନାନ ପୂର୍ଣ୍ଣିମା
ଅନୁଷ୍ଠିତ ହୋଇଛି ।

ରାୟଗଡ଼ା ଜିଲ୍ଲାର ସଦର ମହକୁମା ସ୍ଥିତ ମୁନିଗୁଡ଼ା, ଗୁଣ୍ଡୁପୁର, ବିଷମ
କଟକ ଏବଂ କାଶୀପୁରର ଜଗନ୍ନାଥ ମନ୍ଦିରରେ ଶ୍ରୀଜୀଉମାନଙ୍କର ପବିତ୍ର
ସ୍ନାନପୂର୍ଣ୍ଣିମା ଅନୁଷ୍ଠିତ ହୋଇଛି । ଚତୁର୍ଦ୍ଧାମୂର୍ତ୍ତିଙ୍କ ମଙ୍ଗଳ ଆଳତି, ମଇଲମ

ଓ ତଡ଼ପଲାଗି କରାଯାଇ ସୁବାଷିତ ଜଳରେ ସ୍ନାନ କରାଯାଇଛି । ପରେ ତିନି ଠାକୁର ହାତୀ ବେଶରେ ଭକ୍ତଙ୍କୁ ଦର୍ଶନ ଦେଉଛନ୍ତି ।

ନବରଙ୍ଗପୁର ଶ୍ରୀଜଗନ୍ନାଥ ମନ୍ଦିରରେ ଭକ୍ତି ସହକାରେ ସ୍ନାନଯାତ୍ରା ସମ୍ପନ୍ନ ହୋଇଛି । ମହାସ୍ନାନ ଦର୍ଶନ ପାଇଁ ମନ୍ଦିରରେ ପ୍ରବଳ ଭକ୍ତ ସମାଗମ ହୋଇଥିବା ଆମ ସମ୍ବାଦଦାତା ଜଣାଇଛନ୍ତି ।

ଗଞ୍ଜାମ ଜିଲ୍ଲା ଖଲ୍ଲିକୋଟ ସ୍ଥିତ ଶ୍ରୀଜଗନ୍ନାଥ ମନ୍ଦିରରେ ସ୍ନାନ ପୂର୍ଣ୍ଣିମା ଅନୁଷ୍ଠିତ ହୋଇଯାଇଛି । ଠାକୁର ବଳଭଦ୍ରଙ୍କୁ ୩୩ ଢାଳ, ଶ୍ରୀଜଗନ୍ନାଥଙ୍କୁ ୩୫ ଢାଳ, ସୁଦର୍ଶନଙ୍କୁ ୧୮ ଢାଳ ଓ ମା' ଶୁଭଦ୍ରାଙ୍କୁ ୨୨ ଢାଳ ଜଳରେ ମହାସ୍ନାନ କରାଯାଇଥିଲା । ପରେ ଶ୍ରୀଜୀଉଙ୍କ ନିକଟରେ ପାଳ ଭୋଗ ଓ ଖେରୁଡ଼ି ଭୋଗ କରାଯାଇଥିବା ଜଣାପଡ଼ିଛି । ଆଜି ସନ୍ଧ୍ୟା ୮ଟାରେ ଗୋଟି ପହଣ୍ଡିରେ ଶ୍ରୀଜୀଉଙ୍କ ଗଜାନନ ବେଶ ହେବ ।

କୋରାପୁଟର ଶାବର ଶ୍ରୀକ୍ଷେତ୍ରରେ ଶ୍ରୀଜଗନ୍ନାଥଙ୍କ ସ୍ନାନପୂର୍ଣ୍ଣିମା ମହାସମାରୋହରେ ପାଳିତ ହୋଇଛି । ଜିଲ୍ଲାର ଜୟପୁର, ନାରାୟଣପାଟଣା, କୋଟପାଡ଼ରେ ଥିବା ପୁରାତନ ଜଗନ୍ନାଥ ମନ୍ଦିର ଗୁଡ଼ିକରେ ଦେବସ୍ନାନ ପୂର୍ଣ୍ଣିମା ଅନୁଷ୍ଠିତ ହୋଇଛି ।

ଭଦ୍ରକ ଜିଲ୍ଲା କେଶପୁର, ସାଳନ୍ଦୀନଗର ଏବଂ କପାଳି ସମେତ ଜିଲ୍ଲାର ବିଭିନ୍ନ ଜଗନ୍ନାଥ ମନ୍ଦିରରେ ମହାପ୍ରଭୁଙ୍କୁ ସ୍ନାନ କରାଯାଇ

ପୂଜାର୍ଚ୍ଚନା କରାଯାଉଛି । ଆରଡ଼ିର ପ୍ରସିଦ୍ଧ ବାବା ଆଖଣ୍ଡଳମଣୀଙ୍କ ପୀଠରେ ମଣିବାବାଙ୍କୁ ପଞ୍ଚାନନ ଏବଂ ବଡ଼ସିଂହାର ବେଶରେ ସୁସଜ୍ଜିତ କରାଯାଇଛି ।

HS

ଦେବସ୍ନାନ ପୂର୍ଣ୍ଣିମା ଶୁଭେଚ୍ଛା

ପବିତ୍ର ଦେବସ୍ନାନ ପୂର୍ଣ୍ଣିମା ଅବସରରେ ରାଜ୍ୟପାଳ ରଘୁବର ଦାସ ସମସ୍ତଙ୍କୁ ଶୁଭକାମନା ଜଣାଇଛନ୍ତି । ସାମାଜିକ ଗଣମାଧ୍ୟମ ଜରିଆରେ ସେ କହିଛନ୍ତି, ମହାପ୍ରଭୁ ଜଗନ୍ନାଥ, ଭଗବାନ ବଳଭଦ୍ର ଏବଂ ଶୁଭଦ୍ରା ମା' ସମସ୍ତଙ୍କୁ ପରମ ସୌଭାଗ୍ୟ ପ୍ରଦାନ କରନ୍ତୁ ।

ମୁଖ୍ୟମନ୍ତ୍ରୀ ମୋହନ ଚରଣ ମାଝୀ ଶୁଭେଚ୍ଛା ଜଣାଇ ସାମାଜିକ ଗଣମାଧ୍ୟମ ଜରିଆରେ କହିଛନ୍ତି ' ପରମ୍ପରା, ଆଧ୍ୟାତ୍ମ୍ୟ, ସଂସ୍କୃତି ଏବଂ ଭକ୍ତିର ସମାଗମରେ ପରିପୂର୍ଣ୍ଣ ଓଡ଼ିଆ ଜାତିର ଆରାଧ୍ୟ ମହାପ୍ରଭୁ ଜଗନ୍ନାଥଙ୍କର ସ୍ନାନ ଉତ୍ସବ ସମସ୍ତଙ୍କ ଜୀବନରେ ଆନନ୍ଦ ଉଲ୍ଲାସ ଭରିଦେଉ ।

କେନ୍ଦ୍ରଶିକ୍ଷା ମନ୍ତ୍ରୀ ଧର୍ମେନ୍ଦ୍ର ପ୍ରଧାନ ଦେବସ୍ନାନ ପୂର୍ଣ୍ଣିମା ଅବସରରେ ସମସ୍ତଙ୍କ ଉତ୍ତମ ସ୍ୱାସ୍ଥ୍ୟ କାମନା କରିଛନ୍ତି ।

ପୂର୍ବତନ ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ଏହି ଅବସରରେ ରାଜ୍ୟବାସୀଙ୍କ ସୁଖ, ଶାନ୍ତି ଓ ସମୃଦ୍ଧି କାମନା କରିଛନ୍ତି ।

ମାତ୍ରିକ ସପ୍ଲିମେଣ୍ଟାରୀ + ଓଟିଇଟି

ମାଧ୍ୟମିକ ଶିକ୍ଷା ପରିଷଦ ଦ୍ୱାରା ପରିଚାଳିତ ଚଳିତବର୍ଷର ମାତ୍ରିକ ସପ୍ଲିମେଣ୍ଟାରୀ ପରୀକ୍ଷା ଆସନ୍ତା ମାସ ୨୨ ରୁ ୩୧ ତାରିଖ ପର୍ଯ୍ୟନ୍ତ ଅନୁଷ୍ଠିତ ହେବ । ପରିଷଦ ପକ୍ଷରୁ ପ୍ରକାଶିତ ବିଜ୍ଞପ୍ତି ଅନୁଯାୟୀ ଉଭୟ ନିୟମିତ ଏବଂ ପୂର୍ବ ନିୟମିତ ଛାତ୍ରଛାତ୍ରୀଙ୍କ ଲାଗି ଗୋଟିଏ ସିଟିଙ୍ଗରେ ଏବଂ ଏକ ପ୍ରକାର ପ୍ରଶ୍ନପତ୍ରରେ ପରୀକ୍ଷା କରାଯିବ । ସକାଳ ୯ଟାରୁ ପୂର୍ବାହ୍ନ ସାଢ଼େ ୧୧ଟା ପର୍ଯ୍ୟନ୍ତ ଅନୁଷ୍ଠିତ ହେବାକୁ ଥିବା ଏହି ପରୀକ୍ଷା ପାଇଁ କାର୍ଯ୍ୟସୂଚୀ ପ୍ରକାଶ ପାଇଛି । କେବଳ ଗଣିତ ପରୀକ୍ଷା ପାଇଁ ଅଧିକ ୧୫ ମିନିଟ୍ ସମୟ ଦିଆଯିବ ବୋଲି ପରିଷଦ ପକ୍ଷରୁ କୁହାଯାଇଛି ।

ଅନ୍ୟପକ୍ଷରେ ଆସନ୍ତା ଅଗଷ୍ଟ ୯ ତାରିଖରେ ଓଡ଼ିଶା ଶିକ୍ଷକ ଯୋଗ୍ୟତା ପରୀକ୍ଷା-ଓଟିଇଟି ଅନୁଷ୍ଠିତ ହେବ । ମାଧ୍ୟମିକ ଶିକ୍ଷା ପରିଷଦ ପକ୍ଷରୁ ପ୍ରକାଶିତ ବିଜ୍ଞପ୍ତି ଅନୁଯାୟୀ ଏହି ପରୀକ୍ଷା ନିମନ୍ତେ ଅନ୍‌ଲାଇନ୍ ଆବେଦନ ପାଇଁ ଆସନ୍ତାକାଲି ଠାରୁ ଜୁଲାଇ ୫ ତାରିଖ ପର୍ଯ୍ୟନ୍ତ ସମୟସୀମା ଧାର୍ଯ୍ୟ କରାଯାଇଛି । ପରିଷଦର ୱେବସାଇଟ୍‌ରେ ଦିଆଯାଇଥିବା ଲିଙ୍କ୍ ଜରିଆରେ ଆବେଦନ କରାଯାଇ ପାରିବ । ଦେୟ ଦାଖଲର ରୁଡ଼ାନ୍ତ ସମୟସୀମା ଆସନ୍ତା ମାସ ୬ ତାରିଖକୁ ଧାର୍ଯ୍ୟ କରାଯାଇଛି । ଅଗଷ୍ଟ ୨ ତାରିଖରେ ଅନ୍‌ଲାଇନ୍ ମାଧ୍ୟମରେ ପରୀକ୍ଷାର୍ଥୀଙ୍କୁ ଆଡମିଟ୍‌କାର୍ଡ୍ ପ୍ରଦାନ କରାଯିବ ବୋଲି ପରିଷଦ ପକ୍ଷରୁ କୁହାଯାଇଛି ।

ଯୁଜିସି ନେଟ୍ ପରୀକ୍ଷା ସୁଗିତ

ଜାତୀୟ ପରୀକ୍ଷଣ ସଂସ୍ଥାନ-ଏନ୍ଟିଏ ଦ୍ୱାରା ପରିଚାଳିତ ସି.ଏସ୍.ଆଇ.ଆର୍. ଯୁଜିସି ନେଟ୍ ପରୀକ୍ଷାକୁ ପରବର୍ତ୍ତୀ ବିଜ୍ଞପ୍ତି ପର୍ଯ୍ୟନ୍ତ ସୁଗିତ ରଖାଯାଇଛି । ଚଳିତ ମାସ ୨୫ରୁ ୨୭ ପର୍ଯ୍ୟନ୍ତ ଏହି ପରୀକ୍ଷା ହେବାର ଥିଲା । ଏନ୍ଟିଏ ପକ୍ଷରୁ ପ୍ରକାଶିତ ବିଜ୍ଞପ୍ତିରେ କେତେକ ଅନିବାର୍ଯ୍ୟ କାରଣ ଏବଂ ପରୀକ୍ଷା କେନ୍ଦ୍ର ଗୁଡ଼ିକରେ ଆବଶ୍ୟକ କାଗଜପତ୍ର ପହଞ୍ଚିପାରି ନ ଥିବାରୁ ପରୀକ୍ଷା ବାତିଲ କରାଯାଇଥିବା କୁହାଯାଇଛି ।

Nabarangpur

ଗଣଶିକ୍ଷା ମନ୍ତ୍ରୀଙ୍କ ବିଦ୍ୟାଳୟ ପରିଦର୍ଶନ

ରାଜ୍ୟ ବିଦ୍ୟାଳୟ ଓ ଗଣଶିକ୍ଷା ମନ୍ତ୍ରୀ ନିତ୍ୟାନନ୍ଦ ଗଣ୍ଡୁ ଆଜି ନବରଙ୍ଗପୁର ଜିଲ୍ଲା ଗସ୍ତ ଅବସରରେ ତିନୋଟି ପ୍ରାଥମିକ ବିଦ୍ୟାଳୟକୁ ଅତୀତକ ପରିଦର୍ଶନ କରିଛନ୍ତି । ଉତ୍ତରକୋଟ ବ୍ଲକ ଅନ୍ତର୍ଗତ ତିନୋଟି ବିଦ୍ୟାଳୟ ବୁଲି ଦେଖିବା ସହ ମନ୍ତ୍ରୀ ଶ୍ରୀ ଗଣ୍ଡୁ ଶିକ୍ଷକ, ଶିକ୍ଷୟିତ୍ରୀଙ୍କ ସହ ଶିକ୍ଷାଦାନ ସମ୍ପର୍କରେ ଆଲୋଚନା କରିଥିଲେ । ଏହି ଅବସରରେ ସେ ଛାତ୍ରଛାତ୍ରୀଙ୍କ ପାଇଁ ଉଦ୍ଦିଷ୍ଟ ପୋଷଣ ଅଭିଯାନ ସମ୍ପର୍କରେ ପଚାରି ବୁଝିଥିଲେ । ପରେ ମନ୍ତ୍ରୀ ଶ୍ରୀ ଗଣ୍ଡୁ ଆକାଶବାଣୀକୁ କହିଛନ୍ତି...

- V/O -

ଦୁଇ ଶ୍ରମିକଙ୍କ ମୃତ୍ୟୁ

ସୁବର୍ଣ୍ଣପୁର ସହରର ଗ୍ରୀଡ଼ କଲୋନୀରେ କାରୁ ପଡ଼ି ୨ ଶ୍ରମିକଙ୍କ ମୃତ୍ୟୁ ଘଟିଛି । ମୃତକ ଦୁଇ ଜଣ ଯାକ ଶ୍ରମିକ ପତିପତ୍ନୀ ହୋଇଥିବାବେଳେ ସେମାନେ ସୁବଳୟା ଥାନା ଅନ୍ତର୍ଗତ ରାଧାପୁରଗାଁର ବାସିନ୍ଦା ବୋଲି ଜଣାପଡ଼ିଛି । କାରୁ ତଳେ ନିହମାଟି ଖୋଲୁଥିବାବେଳେ ଏହି ଦୁର୍ଘଟଣା ଘଟିଥିଲା । ଖବରପାଇ ଦମକଳ ବାହିନୀ ଓ ଆୟୁଲାନୁ ଘଟଣାସ୍ଥଳରେ ପହଞ୍ଚି ଉଭୟଙ୍କୁ ଉଦ୍ଧାରକରି ମୁଖ୍ୟ ଡାକ୍ତରଖାନାକୁ ନେଇଥିଲେ ମଧ୍ୟ ସେଠାରେ ତାଙ୍କୁ ଡାକ୍ତର ମୃତ ଘୋଷଣା କରିଛନ୍ତି । ପୋଲିସ ପକ୍ଷରୁ ଏକ ଅପମୃତ୍ୟୁ ମାମଲା ରୁଜୁ ହୋଇଥିବାବେଳେ ଦୁର୍ଘଟଣାକୁ ନେଇ ଅଧିକ ତଦନ୍ତ ଆରମ୍ଭ ହୋଇଛି ।

HS

ସାଂସଦ- ଦିଲ୍ଲୀ ଯାତ୍ରା

ନୂତନ ଭାବେ ନିର୍ବାଚିତ ହୋଇଥିବା ସାଂସଦ ମାନେ ଲୋକସଭାର ସ୍ୱତନ୍ତ୍ର ଅଧିବେଶନରେ ଆସନ୍ତା ୨୪ ତାରିଖରୁ ଶପଥ ଗ୍ରହଣ କରିବେ । ଏଥିପାଇଁ ଓଡ଼ିଶାର ବିଜେପି ସାଂସଦମାନେ ଆଜି ଦିଲ୍ଲୀ ଯାତ୍ରା କରିବେ ବୋଲି ଜଣାପଡ଼ିଛି । ଶପଥ ଗ୍ରହଣ କାର୍ଯ୍ୟକ୍ରମରେ ମୟୂରଭଞ୍ଜ ସାଂସଦ ନବ ଚରଣ ମାଝୀ ନିଜ ମାତୃଭାଷା ତଥା ସାନ୍ତାଳି ଭାଷାରେ ଶପଥ ଗ୍ରହଣ କରିବେ ବୋଲି କହିଛନ୍ତି । ଆଗାମୀ ଦିନରେ ସାନ୍ତାଳି ଭାଷାର କିଭଳି

ପ୍ରଚାର ଓ ପ୍ରସାର ହୋଇପାରିବ, ସେ ନେଇ ରାଜ୍ୟ ଏବଂ କେନ୍ଦ୍ର ସରକାରଙ୍କ ସହିତ ଆଲୋଚନା କରିବେ ବୋଲି କହିଛନ୍ତି ।

Kandhamal

କନ୍ଧମାଳ-ଡିପ୍‌ଥେରିଆ

ରାୟଗଡ଼ା ଏବଂ କଳାହାଣ୍ଡିରେ ଡିପ୍‌ଥେରିଆ ସଂକ୍ରମଣ ବ୍ୟାପିବା ପରେ ପଡ଼ୋଶୀ କନ୍ଧମାଳ ଜିଲ୍ଲାରେ ପ୍ରତିକ୍ଷେପକ ମୂଳକ ବ୍ୟବସ୍ଥା ଗ୍ରହଣ କରାଯାଇଛି । ଆଜି ଜିଲ୍ଲା ସ୍ୱାସ୍ଥ୍ୟ ବିଭାଗ ପକ୍ଷରୁ ପଦକ୍ଷେପ ଗ୍ରହଣ କରାଯାଇଥିବା ଜିଲ୍ଲା ମୁଖ୍ୟ ଚିକିତ୍ସା ଅଧିକାରୀ ଡାକ୍ତର ବିଜୟ କୁମାର ପଣ୍ଡା କହିଛନ୍ତି । ସେ କହିଛନ୍ତି, ବର୍ତ୍ତମାନ କନ୍ଧମାଳ ଜିଲ୍ଲା ପ୍ରତି କୌଣସି ଭୟର କାରଣ ନାହିଁ । ତେବେ ଯଦି ଜିଲ୍ଲାରେ ସଂକ୍ରମଣ ବ୍ୟାପେ ତେବେ ଜିଲ୍ଲା ମୁଖ୍ୟ ଚିକିତ୍ସାଳୟ ସମେତ ଅନ୍ୟ ଚିକିତ୍ସାଳୟ ଗୁଡ଼ିକରେ ସ୍ୱତନ୍ତ୍ର ଡିପ୍‌ଥେରିଆ ଡ୍ୱାର୍ଡ ସମେତ ଆଇସୋଲେସନ୍ ଡ୍ୱାର୍ଡ ପ୍ରତିଷ୍ଠା କରାଯିବ । ସଂକ୍ରମଣ ରୋକିବା ନେଇ ଜିଲ୍ଲା ପ୍ରଶାସନ ପକ୍ଷରୁ ସମନ୍ୱିତ ରୋଗ ନିୟନ୍ତ୍ରଣ କାର୍ଯ୍ୟକ୍ରମ ଆରମ୍ଭ କରାଯାଇଛି । ଏ ନେଇ ଜିଲ୍ଲାରେ ବ୍ୟାପକ ମାତ୍ରାରେ ସଚେତନତା ସୃଷ୍ଟି କରାଯାଉଛି ।

କନ୍ଧମାଳ ମେଡ଼ିକାଲ ଓ କଲେଜ ପରିଦର୍ଶନ

ମେଡ଼ିକାଲ ଶିକ୍ଷା ଏବଂ ପ୍ରଶିକ୍ଷଣ ନିର୍ଦ୍ଦେଶାଳୟର ଏକ ଉଚ୍ଚସ୍ତରୀୟ ଦଳ ଆଜି ପୁଲବାଣୀରେ ନିର୍ମାଣାଧୀନ କନ୍ଧମାଳ ମେଡ଼ିକାଲ କଲେଜ ଓ ହସ୍ପିଟାଲ ପରିଦର୍ଶନ କରିଛନ୍ତି । ଡିଏମ୍‌ଇଟି ପ୍ରଫେସର ସନ୍ତୋଷ କୁମାର ମିଶ୍ରଙ୍କ ଅଧ୍ୟକ୍ଷତାରେ ଆସିଥିବା ଏହି ଟିମ୍‌ରେ କନ୍ଧମାଳ ଅତିରିକ୍ତ ଜିଲ୍ଲା ମୁଖ୍ୟ ଚିକିତ୍ସା ଅଧିକାରୀ ଡାକ୍ତର ବିଜୟ କୁମାର ପଣ୍ଡା, ପୂର୍ବ ଅଧ୍ୟକ୍ଷ ଯନ୍ତ୍ରୀ ଅମିତ କୁମାର ଚୁଡ଼ୁ ଓ ଅନ୍ୟାନ୍ୟ ଅଧିକାରୀମାନେ ସାମିଲ ଥିଲେ । ଆସନ୍ତା ଅଗଷ୍ଟ ମାସ ମଧ୍ୟରେ ମେଡ଼ିକାଲ କଲେଜ ନିର୍ମାଣ କାମ ଶେଷ କରିବାକୁ ଲକ୍ଷ୍ୟ ଧାର୍ଯ୍ୟ କରାଯାଇଥିବା ପୂର୍ବତନ ଅଧ୍ୟକ୍ଷ ଯନ୍ତ୍ରୀ ସୁଚନା ଦେଇଛନ୍ତି । ଆସନ୍ତା ମାସରେ ମେଡ଼ିକାଲ କଲେଜ ଏବଂ ହସ୍ପିଟାଲ ନିର୍ମାଣ କାର୍ଯ୍ୟର ସମ୍ପୂର୍ଣ୍ଣ ରିପୋର୍ଟ ଡିଏମ୍‌ଇଟିଙ୍କୁ ପ୍ରଦାନ କରିବା ପରେ ମେଡ଼ିକାଲ କଲେଜର ଅଧ୍ୟକ୍ଷ ଏବଂ ଅଧ୍ୟକ୍ଷକ ନିଯୁକ୍ତି ପାଇବେ ବୋଲି ଡିଏମ୍‌ଇଟି ପ୍ରଫେସର ସନ୍ତୋଷ କୁମାର ମିଶ୍ର କହିଛନ୍ତି । ପରେ ଜାତୀୟ ମେଡ଼ିକାଲ କମିଶନ ଏହି ମେଡ଼ିକାଲ କଲେଜ ଓ ହସ୍ପିଟାଲ ପରିଦର୍ଶନ କରିବେ ।

MET

ପାଣିପାଗ

ରାଜ୍ୟର ୨୪ଟି ଜିଲ୍ଲାକୁ ଦକ୍ଷିଣ ପଶ୍ଚିମ ମୌସୁମୀ ବାୟୁ ସ୍ପର୍ଶ କରିଛି । ପାଗ ଅନୁକୂଳ ଥିବାରୁ ମୌସୁମୀ ପୁଣି ସକ୍ରିୟା ହେବା ସହ ବିଭିନ୍ନ ଜିଲ୍ଲାକୁ

ପ୍ରବେଶ କରୁଛି । ଏହାର ପ୍ରଭାବରେ ବିଭିନ୍ନ ସ୍ଥାନରେ ବର୍ଷା ହେଉଛି ।
ଭୁବନେଶ୍ୱର ଆଞ୍ଚଳିକ ପାଣିପାଗ ବିଜ୍ଞାନ କେନ୍ଦ୍ର ସୂଚନା ଅନୁଯାୟୀ, ଗତ
୨୪ ଘଣ୍ଟା ମଧ୍ୟରେ ବୌଦ୍ଧ ଜିଲ୍ଲାର କଣ୍ଟାମାଳରେ ସର୍ବାଧିକ ୧୦୮
ମିଲିମିଟର ବର୍ଷା ରେକର୍ଡ କରାଯାଇଛି । ସେହିପରି କଳାହାଣ୍ଡିର
ଥୁଆମୁଳରାମପୁରରେ ୧୦୨ ଓ କଟକ ଜିଲ୍ଲା ମାହାଙ୍ଗାରେ ୯୪
ମିଲିମିଟର ବର୍ଷା ରେକର୍ଡ କରାଯାଇଛି ।

